

Ka Shithi Kaba Ar U Apostol İoannis

¹Ka jingkhublei na nga u Basan.

Ha ka longkmie kaba la jied da U Blei bad ha ki khun jong ka ia kiba nga ieid da shisha bad ym dei tang ma nga hi, hynrei baroh kito kiba la ithuh ia ka jingshisha, ²namar kata ka jingshisha ka shongsah hapoh jong ngi bad kan iaieid bad ngi junom.

³Ka jingaiei, ka jingsisnei bad ka jingsuk na U Blei uba U Kpa bad na U Khun jong u, U Jisu Khrist kan long lem bad ngi kumba ngi la im ha ka jingshisha bad ka jingieid.

⁴Nga la sngewkmen shibun eh ban tip shaphang ki khun jong phi ba ki bud ia ka lynti jong ka jingshisha, kumba U Kpa u la hukum ia ngi. ⁵Te mynta, ko ka longkmie baieid, nga iaithuh ia phi ba ngi dei ban iaieid iwei ia iwei pat. Kane kam dei ka hukum ba thymmai, hynrei kaba ngi la iohpdang naduh kaba mynnyngkong. ⁶Bad kane ka long ka jingieid, ba ngin iaieid kat kum ki hukum jong U Blei bad ka hukum jong u ka long ba ngin iaieid iwei ia iwei pat kumba phi la iohsngew naduh kaba mynnyngkong.

⁷Bun ki nonghikai balamler ki la leit mih noh pyrthei mynta, kiba len ba U Jisu

Khrist u la wan sha pyrthei ha ka jinglong briew. Uno uno uba kyntait ban pdiang ia kane ka jingshisha u long u nongshukor bad u nongialeh pyrshah ia U Khrist. ⁸To sumar bha! Ba ngin ym duh noh ia ka bainong kaba ngi la trei shitom, hynrei ba phin iohpdang ia ka bainong kaba pura.

⁹To uwei-pa-uwei un iaieid ban bud ia ka jinghikai kaba dei shaphang U Khrist. Uta u bym iaieid ha kata ka jinghikai um don ia U Blei, hynrei uta uba iaieid ban bud ia kata ka jinghikai u don ia kine baroh ar, ia U Kpa bad ia U Khun. ¹⁰Wat pdiang ia kita kiba wan sha phi ki bym wallam ia kane ka jinghikai bad wat pdiang ia ki sha ki iing jong phi lymne wat khublei ruh ia ki. ¹¹Namar uta uba ia khublei ia ki, u iadon bynta lang bad ki kam bymman jong ki.

¹²Nga don shibun ban kren sha phi, hynrei ngam kwah ban thoh ha ka kot bad da ka sia. Toi, nga kyrmen ban wan hi sha phi bad ngin ioh iaikren markhmat khnang ba yn ioh pyndap noh ia ngi da ka jingkmien kaba khraw. ¹³Ki khun jong ka para jong phi kaba la jied da U Blei ki ai khublei ia phi.